

శ ర్వాణి

“ దవనం—చామంతీపూలూ. ”

గ్రాండు బ్రంక్ ఎక్స్ప్రెస్ రైంయిమనివచ్చి, ఒంగోలు స్టేషనులో ఆగింది.

చిత్రమైన రైల్వే యానతో చెవులు గింగురుమనేలా ఒక డండుకున్నాడు.

ఒకమూల హోల్టాలు నానుకొని ఒక యువకుడు భగవద్గీత చదువుకుంటున్నాడు.

“ ధ్యాయతో విషయాన్ శుంసః

సంగ స్తేషూపజాయతే

సంగా త్సంజాయతే...”

“ దవనాం—చామాంతి పూలు ”

పూలవాడు దగ్గరగా బీగ్గరగా అరుస్తున్నాడు.

జనార్దనశర్మకు వాడి గొంతుపిసిగి ఆకేకి ఆఫుచెయ్యాలనిపించింది.

కాని—

వాడి పూలజంగిడిలోని చల్లని దవనంవానన విరక్తికి అంకితం చేయబడ్డ శర్మ వృద్ధయాన్ని గూడ మెత్తబరుస్తోంది. శర్మ ఎందుకో కొంచెం నవ్వి, గీత తరువాతిభాగం అందుకున్నాడు. ప్రాణాలు తోడే రైలుప్రయాణంతో వెన్నెముక లాగుతోంది. కాస్త ‘టీ’ స్టేషనులో పుచ్చుకువ స్తేబాగుండును—

నవ్వాడు—ఈమాత్రం నిగ్రహంలేనివాడు ఏం సాధించ గలడు! అతని పచ్చని లేతముఖంలో గంభీరమైన నిష్ఠ ఏదో పచారు చేస్తోంది.

ఏకాగ్రంగా గీత చదువుకుంటున్నాడు.

“ఏయ్ చామంతిపూలు!—అట్లా ఆకిటికీదగ్గరకు గా— పరిమళించే చిన్న పువ్వులు లేవూ”

ఎవరై నా దగ్గరగా తెచ్చి వీణ వాయిస్తున్నారా? “అరదము దేహ, మింద్రియము లశ్శములు—” వినగల ఐక్య హృదయు డికి దేనిలోనుంచి ఐనా ఎంత మధురగానం వినపడుతుంది!—

“అబ్బాయి, మరువంలేదూ?”

—పిలుపు కిటికీదగ్గరకు వచ్చింది.

చుట్టూ ఉన్న గాలి గులాబీవాసనతో నిండిపోయింది.

భగవద్గీతలోని ఒక్కొక్కశ్లోకం ఒక్కొక్క గులాబీచెట్టు. అక్షరాలన్నీ చరచర పువ్వుల్లా వికసిస్తున్నాయి. గులాబీ ఆకులన్నీ మరువంవాసనతో గుప్పు మంటున్నాయి!

నికరమైన పరమపవిత్ర ప్రాచీన సంస్కృత వాక్యాల్లో— ఈ మధుర కంఠాలు—మరువం, గులాబీల పరిమళాలు కన పడగూడ దని ఏ ఉపనిషత్తు, గుర్వాశీర్వాచనం శాసించలేదా?

దవనంజడలకూ, సిల్కుజాకెట్లకూ, వీణాకంఠాలకూ, రంగు రంగుల చీరలకూ, కొత్తగాజుల గలంగలలకూ ఉలికిపడక పోవడం ఏ పదేళ్లనుంచో నిశితంగా అభ్యసించిన ఈ తపస్వి పాలిటికి ఏ దుర్మార్గపు ఇంద్రుడైనా వూర్వశిని పంపాడా?

పిలుపు జడలో గులాబిపూలు—శర్మహృదయంలో వింత వింత జ్ఞాపకాలుగా పొడిచాయి.

అప్రయత్నంగా భగవద్దీత ముడిచి తల ఎత్తి చూచాడు. గోపీచందనంరంగు సిల్కుచీర, ఆకుపచ్చని జ్ఞాజు, లేతకలువ పూరంగు శరీరం—

గుప్పెడు దవనం, మరువం, చామంతిపూలుకొని జడనిండా పెట్టుకొని కళాజీవి సుఖమయ స్వప్నంలా వెళ్లిపోతున్నది.

జనార్దనశర్మ తన కళ్ళను నమ్మలేక కళ్ళు చిట్లించి మళ్లా చూశాడు. నీళ్లు కమ్మేకళ్లను తుడుచుకొని తేరి చూచాడు.

“ ఏదేవతలు అనుగ్రహించి ఇచ్చిన వరదానమిది? ఏకతోర తపస్సుకు ప్రత్యక్షఫలం? నా మరపుల్లో—కన్నీళ్ళలో—నిరాశలో—విసువులో—విరక్తిలో తుడిచిపారవేసిన దేవతా మూర్తి—శర్వాణికి ఎవరు ప్రాణమిచ్చి, నాయెదుట కదుపు తున్నారు? ”

నా ప్రాణ కుసుమా లన్నిటితోనూ పూజించిన మెడనంపు కాదూ అది—నాజీవన మాధుర్యమంతా ఖర్చు పెట్టి నవ్వించిన పెదవులు కావూ అవి—ఆ నిగనిగల ఇంద్రనీలపు వల యాల వాలుజడదర్శనంకోసం ఎన్నాళ్ళు మేల్కొనితపించాను!

కాంతులు పుక్కిలించే ఆసన్నని నున్నని వేళ్ళను అర్పించడంకోసం ఎన్ని చక్కని పదాలు ఏర్పి పద్యాలు కూర్చాను!

రైలు కంయిమని కూసి కదలబోతున్నది.

“ వాణీ—ఇదిగో—స్టాన్—అందుకో ”

బాకావంటి గొంతు ఒకటి ఆమెను పలకరించింది. శర్వాణి కిటికీలోనుంచి 'టీ' అందుకొని ఒక గ్లాసులో పోసింది. ఒక నల్లదొర నూటుతో వచ్చి ఆమె ప్రక్కను కూర్చున్నాడు. నోట్లో యాశ్లకర్రవంటి హావానాచుట్ట. మధ్యమధ్య తీసి ఇంగ్లీషు మాట్లాడుతున్నాడు (చంటిపిల్లలతో గూడా).—

అవ్వరస పక్కను ఈ దై తేయుణ్ణి చూచి, పరిగెత్తే రైలు కిందకు దూకితే మంచిదికాదా అనుకున్నాడు శర్మ. ఆవికారంతో శర్మ మనస్సు తునియలై, నిశ్చింతగా ఆమగనితో గడిపే శర్వాణిని ఊహించుకొని స్త్రీజాతిని—లావణ్యాన్ని— ద్వేషించడం మొదలు పెట్టింది.

శర్వాణి గ్లాసులో పోసిన 'టీ' పెదవులదగ్గర పెట్టుకోడానికి తలయెత్తి జనార్దనశర్మను చూచింది. గ్లాసు కింద పెట్టి రెప్ప వాల్చుకుండా శర్మను చూస్తోంది.

ఏ తియ్యని జ్ఞాపకాలో ఆమె మనస్సును పొడిచి బాధిస్తున్నట్టు ఆమె చూపుల్లో అశాంతి చెబుతూన్నది. రెండు నిమిషాలు వూపిరాగేలా చూసి శర్మకు సూటిగా నవ్వింది.

దేనినో ఆలోచిస్తూ తల వంచుకొన్న శర్మ తలయెత్తి శర్వాణివంక చూచాడు. ఆమె ఇటుప్రక్క చూడలేదు. ఖులాసాగా మగనితో ఏదో మాటలాడుతోంది.

ఆ కళ్లలో ఎంత కొంటెతనం—ఆ పెదవుల్లో ఎంత బింకం— ఆ గుండెలో ఎంత స్నేహం వున్నదో అతనికి తెలుసు.

తన హృదయవేదనతో గుడ్లు పగిలేలా ఒక్కసారి వాణి

వంక చూచి 'నారీ స్తనభరనాభీదేశం దృష్ట్వామాగా మోహః
వేశమ్' అన్న ఆచార్య వచనాన్వృత్తిలో సామాను సర్దు
కున్నాడు.

తరువాతి స్తేషనులో బండి ఆగింది. దిగి మరిఒక పెట్టెలోకి
ఎక్కాడు.

2

గ్రాండ్ బ్రంక్ ఎక్స్ప్రెస్ హోరుపెడుతూ పరుగెత్తుతూ
న్నది.

జనార్దనశర్మ హృదయం అంతకన్న మహా వేగంగా—
కాలాన్నీ, దేశాన్నీ కబళించి పరుగెత్తుతోంది.

అతడు ఒకచోట సర్దుకుని, కిటికీలో తల పెట్టి శూన్యంగా
బైటికి చూచాడు. ఎగిరే భూలీ, రాక్షసి బొగ్గురవ్వలూ తప్ప
ఏమీ కనపడడం లేదు. చుట్టూ మనుష్యులున్నారు. మాటాడు
కుంటున్నారు. ఏమీ వినపడడం లేదు. తలనెప్పిగా ఉన్నది.
మామూలు 'టీ' తాగకపోవడంచేత గాబోలు! కాని
అంతట్లోకే శరీరంలో అంత వికృతి పుట్టనవసరంలేదు.—తల
చించుకొన్నా తోచడంలేదు. మనస్సులోని ఆవేగం ఇంకా
చల్లారలేదు. మస్తిష్క ప్రపంచమంతటా ఇసకతుఫానులా
శర్వాణిసౌందర్యం రేగిరేగి ఆక్రమించింది.

పెదవిదగ్గర మధుపాత్ర జారవిడుచుకొన్న వాడివలె, కళ్ల
లోని సువర్ణసుండరస్వప్నాన్ని తుత్తునియలు చేసుకొన్న వాడి

వలె జనార్దనశర్మ శూన్య మృగయంతో ఎదుట కిటికీలోంచి సుదూరంలో కనపడే భూమ్యాకాశాలు కలిసే చోటు చూస్తున్నాడు.

ఒకమహా ప్రేమికుడు తన ప్రియురాలి దగ్గరగా వెళ్లి పెదవులమీద గాఢంగా ముద్దుపెట్టుకుంటూ న్నట్టు తోచి ఈర్ష్యగా—వ్యధగా తల తిప్పకొన్నాడు.

ఈ ఆడపిల్లలు— శరీరలావణ్యాలు — ప్రేమదాహం — ఎన్నాళ్లు నన్నిట్లా వేటాడుతాయో! పదేళ్లకిందట పుస్తకాలూ, చదువూ, స్కూలూ తప్ప రెండవదిక్కు చూడని నా జీవితంలోకి తొలిసారి అమాయకపు నీలికళ్లతో, పట్టుపరికిణీతో పక్కింటివారి గారాబుబిడ్డ శర్వాణి ప్రవేశించింది. క్రమంగా మెరుపెక్కి మధురంగా, బరువుగా వాలే ఆచూపులూ, గోరింటపూల నున్నని తేతఎరుపుతో నిగనిగలాడే ఆ కొంటెనవ్వు పెదవులూ నన్ను శిక్షించి ఏవో తియ్యని ఊహల్లో తిప్పడం మొదలు పెట్టాయి గదూ! కలసి చదువులు—కమ్మని కథలు—పెరళ్లు—నవ్వులు—పువ్వులు— అచ్చంగా మల్లెపూవులు—వెన్నెల గోష్టులు—కోపాలు— శపథాలు—అనుగ్రహాలు—హాస్యాలు—పిచ్చి, పిచ్చి, అంతా వట్టిభ్రమ. ఏదీ శాశ్వతం కాదు. ఏమాధుర్యం, ఏపరిమళం, ఏకాంతి కళిక స్థిరంగా నిలిచింది!

ఒకనాటి ఉదయము కొత్తచీరలో తొణికే యావన శోభతో, శర్వాణి తల ఒంచుకుని తిరిగి చూడకుండా వెళ్లి

పోయింది—ఎక్కడికో—

వసంతశోభ, శరత్ కలకౌముది— ఎప్పటికైనా తిరిగి బస్తాయి. శర్వాణిమాత్రం మళ్లా కనపడలేదు.

నిశ్చింతగా నా జీవితము గడిచిపోతోంది— అనుకున్నాను— కాని— శాంతికి నోచుకోలేదు మనస్సు. కళాశీలి హృదయానికి అశాంతి వరప్రసాదమేమో!

కొంత కాలానికి నా జీవిత యాత్రలో భవాని ఎదురుపడి తన చమత్కార వాక్కులతో— జానకి దీనాతి దీనములైన ఆకలిచూపులతో— శారద ఒకొక్క మధురభంగిమతో నన్నెంత ఏడిపించారు?

నాటికి నేడు మళ్లా శర్వాణి మానసికపరిధుల్లో తుఘాను లేవదీసింది.

నిశ్చయం— ఏదీ శాశ్వతం గాదు.

స్త్రీ లావణ్యాలకంటె— సీతాకోకచిలకలకంటె, వర్షాకాలపు ఇంద్రధనుస్సుందరదృశ్యాలకంటె, ప్రభాత ప్రశాంతనదీగర్భం మీదనుంచి లేచి చెంగున నృత్యానికిదుమికే ఉషస్సొందర్యం కంటె, చిన్నపిల్లల నున్నని బుగ్గలకంటె, వీణాసంగీతంకంటె అతీతమైన సౌందర్యం ఎక్కడుందో వెదకిపట్టుకోవాలి.

స్వర్గీయ సారిజాతప్రసూనమాలవలె ఎప్పటికీ వాడనిదీ— వీడనిదీ—

ఎవ డీపరీక్ష నన్ను?

“ ఇక ఏ సౌందర్యలవంకోసమూ తపించను— ఏవీణాగళానికి

కలవరపడకూడదు—ఏ మొరుగుచెంపలనూ కన్నెత్తి చూడను—
 పరమ ప్రాప్యం దేనినో సాధించాలి” అని ఒక నిశ్చయానికి
 జీవితాన్ని తిప్పబోయేసరికి ఎవడో ఇంద్రజాలపింఛిక వివరడం,
 ఒక అప్పరస ఇట్టే పుట్టి నన్ను వేటచెయ్యడం—ఏమిటిది?

బెజనాడ స్టేషనులో గట్టిగా కూసి ఎక్స్ప్రెస్ ఆగింది.

చెయ్యవలసిన ప్రయాణం చాలా ఉన్నది. శరీరం చాలా
 అలసివున్నది. ఇక్కడ ఒకరోజు విశ్రమించి వెళ్లడం మంచిదని
 నిశ్చయించాడు.

దిగి జట్కాలో ఒక హోటలుకు వెళ్లి మేడమీద ఒక
 గదిలో బస ఏర్పరచుకున్నాడు.

మేడ విశాలంగా, అందంగా వుంది. చాలా గదులున్నాయి.
 భాగ్యవంతులు బస చేయదగిన హోటలు. డాబా ఎక్కిచూస్తే
 నల్లగా పానులుపాయలుగా ప్రియురాలి వేణీభరంలా
 కృష్ణానది కనిపిస్తుంది.

3

రాత్రి సుమారు ౧౦ గంట లవుతుంది. కృష్ణానది మీద
 నుంచి హాయిగా గాలి వస్తూంది. లైటు వేసి తన గదిలో
 పడకకుర్చీమీద కూర్చుని నీలకంఠ దీక్షితుని వై రాగ్యశతకం
 చదువుతున్నాడు శర్మ.

“తృణవ ద్భ్రమంతి చపలాః

స్త్రీరామని చండమారుతే చలితే...”

కళ్లు నొప్పులు పెడుతున్నాయి. ఆవలింతలు.—

“ధరణిధరా ఇవ సంత

స్త్రత నకించి త్రకంపంతే”

పకపక నవ్వుతూ “మహానుభావుడు అద్భుతంగా చెప్పాడు.”—జనార్దనశర్మ ఈ మాట గట్టిగా పైకే అని మరిచికటి చదువుతున్నాడు.

పకపక ఎదురుగుండా నవ్వు. తలుపు సన్నంగా తోసుకు వచ్చి—

తల ఎత్తి చూచాడు. ‘శర్మాణి!’

లేత మబ్బరంగు ఉప్పాడ చీర— పొట్టి చేతుల జాకెట్— జడనిండా మల్లెపూలు! ఘుమఘుమ పరిమళించే తాంబూలం నమలుతూ దగ్గరగా ఒస్తోంది.

శర్మ ఖంగారుగా లేచి నించుని— “వాణీ...ను...వ్వో... ట్లా...కృష్ణ చల్లని గాలిలోంచి పూల సువాసనలా గొట్టు గొచ్చావా?...నేను కల గనడంలేదుగదా?...డాబా పగల గొట్టుకుని పైనించిదూకావా?”

“పాతాళ లోకంలోనుంచి...పగవట్టిన నాగ కన్యకలా బుస్సుమంటూ వచ్చాను.”

వెక్కిరింతగా కనుబొమ్మలు దగ్గరగాలాగి, కళ్ల పై భాగం మీద నుంచి నవ్వింది.

“ఈ వెళ్లడం వెళ్లడం హిమాలయాల్లో కేనా, లేక ఇంటికి వెడతావా?”

శర్వాణి హత్య చెయ్యడం ప్రారంభించింది.

“ తెల్లబోతావేం? నీ అంత సంస్కృతం నాకు రాకపోయినా తాత్పర్యం నాకు తెలుస్తుంది....ఎన్నాళ్లనుంచి ఈ వేదాంతం జనూ!”

ఈపిలుపు జనార్దన శర్మ గుండెల్లో చెయిపెట్టి కలచింది. ఈపిలుపు మళ్లా పదేళ్లకు—అబ్బ! మానవజీవితం ఎంత స్నేహదుర్బలం!

ఆమె చరచరవచ్చి, చేతిలో పుస్తకంలాకొని దూరంగా వినరి, విననకర్రలా విప్పరిన పుస్తకం పేజీలు చూసి పగలబడి నవ్వుతూ అతడు లేచిన పడక కుర్చీలో కుప్పగా కూర్చుంది. తాంబూలపు పచ్చకర్పూరపు పరిమళం, తలమీది తెల్ల గులాబినూనె సువాసనా, మల్లెపూల సుగంధప్రళయం అతని నోరు నొక్కి ఊపిరాడనివ్వలేదు.

చాలా వైరాగ్యా లింతేగాబోలు! ఆడపిల్ల ఒక్క కర్పూర హాసం చాలు కోటి గంభీర ముద్రల్ని తలకిందులు చెయ్యడానికి!

“ఎన్నాళ్లకు చూచాను వాణి.....నిన్ను. ఇంకా జ్ఞాపకం ఉన్నానా!”

అతని మౌనప్రణయవాసనావ్యధ ముఖంలో విరక్తిలో రక్తిలా కనబడుతోంది.

“నేను మగవాణ్ణి కాదుగా...చూచీచూడనట్టు నటించడానికి—గుటకలు మింగడానికి—లేని మర్యాదలు పోవడానికి—అనూయతో కుల్లిపోడానికి! నేను చూడలే దనుకున్నావా?”

నీముఖంలో వెలిగే జ్ఞాపకాల బాధను—స్నేహచాసనాపేశల వ్యధను?

“అంత విరికితన మేం నీకు? నవ్వుతూ కూలాసాగా మాట లాడితే ఎంత సంతోషించిఉండును? ఆయనకు చక్కగా వరిచ యంచేసి ‘టీ’ తో, నవ్వులతో, ఏ దేండ్లనాటి కమ్మని జ్ఞాప కాలతో ఎంత హాయిగా గడిపివుండుము!

“అందుకే ఒకప్పుడు నాకు మగమ్మగాలు లేని స్వచ్ఛవా తావరణం ఏదైనా ఉన్న దేమో వెతకా లనిపిస్తుంది.

“నాకు తెలుసు—గాఢంగా ప్రేమించిన యువతివనా సరే నువ్వు ధైర్యంగా మాటాడలేవు. నువ్వేకాదు, ఏమగవాడూ మాటాడడు. దొంగచూపులు చూస్తాడుగాని! నాకు ధైర్యం వుంది. నాకు అప్పుడైన యువకుడితో నేను నిర్మలంగా మాటా డగలను. అప్పుడు హృదయం ఎంత తేలిక అవుతుంది! బుద్ధి ఎంత సూటిగా వుంటుంది! ఈస్వచ్ఛత మీజాతికి కోసినా లేదు.

“నేను నీవంటి చిరకాలమిత్రుడు కనపడినప్పుడు మనసారా మాటాడకుండా ఉండలేను. ఇక ఒక్క నిమిషం నువ్వక్కడ వుంటే నేనే హాయిగా నీదగ్గరకు వచ్చి మాటాడేదాన్ని. భరించలేక వెళ్లిపోయావు గదూ, పిచ్చివాడా! తర్వాత ఎంత బాధపడివుంటావో నాకు తెలియదా?

“స్నేహనులో దిగి నువ్వు జట్కా యెక్కివెళ్లడం చూస్తూనే ఉన్నాను. మేమూ నీవెనకాలనేవచ్చి—ఆయన ఇంకోవకోటలు బాగుంటుందంటే నేనిక్కడ ఆపాను”

పట్టుపడ్డ దొంగలా—జనార్దనశర్మ ఏమీ మాటాడకుండా కోపంతో చలించే ఆమె కళ్లకేసి చూస్తూ, ఆ సీరియస్ నెస్ భరించలేక ప్రసంగం మార్చదలచినాడు.

ఏమంటే ఏం చంపుతుందో! “ఇట్లా కోప్పడి తప్పుమార్గాలనుంచి తప్పించే లావణ్యనిధి లేక పదేళ్లనుంచి చెడిపోయాను” —పౌరుషం చచ్చినా చావని చమత్కారధోరణితో అన్నాడు.

“వివేక చూడమనినీ, రాజయోగసారాన్ని, ఎడ్ల రామదాసు కీర్తనల్ని ఆశ్రయించు. ముక్తిమార్గం దొరుకుతుంది.” —ఫక్కున నవ్వింది.

“జీవితమంతా ధారపోసి ప్రేమించిన అప్సరలను ఏ వన్యమృగాలో ఎత్తుకుపోతే అభాగ్యుల కింకగతి ఏమిటి?” —శర్మ, అని భయపడ్డాడు, ఆమె మనస్సు గాయపడ్డంగురించి.

శర్వాణి శాంతంగా అందుకుంది :

“మగవాళ్లకు ఎంత ఈర్ష్య ఉన్నదయ్యా శర్మా! స్త్రీ ఎందరినైనా ప్రేమించి అందరితోనూ సుఖంగా, నిశ్చలంగా గడపగలదు; ఓరిమిగా. ప్రియులు—న్నేహితులు—అన్నలు—బావలు—మరుదులు! మగవాడుమాత్రం ఒక్కస్త్రీ ఒకసారి నవ్వుతూ పొరపాటుననో, మనస్ఫూర్తిగానో తనతో మాటాడితే ఇంక ఆవిడచుట్టూ కంచెలుకట్టి ఎవ్వరినీ దగ్గరకు రానివ్వడు. ఆమె నవ్వులు—వడ్పులు—నిశ్వాసాలు అన్నీ తనకు అంకితం చేయ్య మంటాడు. కాదంటే గోల.”

“వాణీ, నీవంటి అప్పగన అట్లాంటి వెలుగుబంట్ల దగ్గరగా కూచుంటే చూచి నహించలేను.” — శర్మ యీసారి మనస్సుతో అన్నాడు.

శర్మాణి గాయపడలేదు. సరిగదా నవ్వుతూ తిరస్కారంగా—“అట్టి వన్యమృగక్షణలో లేకపోతే మమ్మల్ని ఈ పాటికి ఎన్ని తుద్రమృగాలు సమీపించేవో ఊహించావా?”

శర్మకు అంకుశంపోటులా తగిలింది. వాణి వెంటనే అందుకున్నది: “శర్మా...నిన్ను అవమానిస్తున్నాననుకోకు. నిజం అంతే. ఒకస్త్రీకి ఒక పురుషుడు. ఇది ఒక పెద్ద లాటరీ. నాకు ఏ గంధర్వుడో భర్త కాలేదన్న విచారం లేదు. జీవితం అంటేనే రంగుల కలలా కనపడుతుంది. అందులో జరిగినదాన్ని దేన్నీ నిజంగా తీసుకోం. ఇందులోనూ అంతే. ఈ దాంపత్యాలు—స్నేహాలు—విరహాలు—ఈర్ష్యాలు—దేన్నీ శాశ్వతంగా తీసుకో నక్కరలేదేమో! ఎందరు భార్యలు భర్తలను ప్రేమిస్తున్నారు? ఎందరు ప్రియులు ప్రియురాళ్లకు అంతరాత్మలను ధారపోస్తున్నారు! ఎందరు మిత్రులు మిత్రులకు హృదయాలు విప్పతున్నారు? ఈ విశ్వమే సమ్మేలా కనబడే అసత్య సుందర ఇంద్రజాలం. ఇందులో సత్యాసత్యాల, శాశ్వతాశాశ్వతాల విచారణ?—నవ్వురాదూ? తత్త్వం ఆలోచిస్తే—ఎందుకో, ఎవరో ఇక్కడ వినరివేశారు మన్ని. బ్రదికిఉన్నన్నినాళ్లూ నవ్వుతూ, గంతులేస్తూ ఉత్సాహంగా ఈ క్రీడారంగంలో గడిపి లేచిపోడానికి బదులుగా ఈ ఈర్ష్యాలు—

ద్వేషాలు—కుటల చింతలు—మనస్సులమీద పుళ్ళు—
ఎందుకో నా కర్ణంకాదు.”

ఆమెముఖం స్వచ్ఛంగా, శరదాకాశంలా ఉంది. ఏమిఫిలాసఫీ!
జనార్దనం నోరు మూసుకున్నాడు.

కింద ఏవోమాటలు వినబడుతున్నాయి. శర్మ ఉలికిపడి—
“వాణీ, ... నీభర్త ఎక్కడ?”

శర్వాణి వచ్చే నవ్వును లోపలికి గెంటుతూ—“ఏ...
ఆయనవచ్చి నన్ను నీగదిలో చూస్తే... పాపం నీచుర్యాదా
పోతుందని భయపడుతున్నావా?... లేక ఈర్ష్యతో గొంతు
సినుకుతారనా? వెరివాడా! బెంగపడకు. ఆయన రెండవ ఆటకు
ఏదో ఇంగ్లీషు సిసీమాకు వెళ్ళారు. నన్నుకూడా రమ్మంటే
నేనురానన్నాను. నీయిష్టంఅని వెళ్ళిపోతూకు. నీకంటెఆయనకు
అనేకవిధాల ఆనందతన్మయంగా ఉండడం తెలుసు. నికరమైన
ఉమర్ ఖయ్యాంశిష్యులు. మానవజీవితమంటే ప్రేమతోనూ,
బాధలతోనూ నవ్వి న ఒక పెద్దనవ్వు అని ఆయనమతం.
కనుకనే నాకూ ఆయనకూ సరిపోయింది..... పడుకో—నే
నింక వెళ్ళిపోతున్నాను. నీకళ్ళు నిద్రతో తూలుతున్నాయి.
నిన్ను చూచినప్పటినుంచి నీతో మాటాడలేదని, ఏదో
వాక్కు కతీతమైన శక్తి ఇచ్చిన ఇలాటి నంఘటనల్లో తప్ప
నిన్ను వంటివారిని చూడడం పడదని నిన్ను వెతుక్కుంటూ
వచ్చాను. ఇంక వెడుతున్నాను. సుఖంగా నిద్రపో” అని లేచి
వెళ్ళి పోతోంది.

గోడవతల పకపకనవ్వు! అద్దాల తలుపులలోంచి గూడా
కహకహ నవ్వు! ఆశ్చర్య గంభీరమైన జనార్దనశర్మ ముఖంలో
ఒక చేదు చిరునవ్వు!

స్వర్ణ యోగం

ఎప్పుడేనా ఊహించావు? ముసలిగావిచెట్లూ—సాత పెంకు
టిళ్ళూ—చెరిగిపోయిన జ్ఞాపకాలూ వింత వింత కథలు
చెబుతాయి—

ఎన్నో సంవత్సరాల అనుభవాలలోనుంచి నాగరికతలోనుంచి
ఎంత ఎత్తుగాఎదిగినా—అదుగో ఆకూలిపోయే ప్రహారీలు
నడుమ, కులుకుతూ పరధ్యానంగా ఉన్న నూజమీందారు
గారి పెరట్లోని ముసలి పెంకుటింటి, ప్రక్కగానే నడుస్తూ
ఉంటే యీకథ జ్ఞాపకం రాకుండా ఉండదు.

ఇలాచూడు—ఇప్పుడు ఉప్పుదుల్లిపోయిన జమీందారు
గారి మేడగోడల్ని—సున్నంలేక పొగరంగు తేలిక అంతః
పురాలను—ఎండిన దిగుడు బావుల్ని, పగిలిన సగిషీలను
(కొంచెం వెనక్కిజరిగి) రంగులతో, రక్తితో—భక్తిచేసుకో
గలిగితే అదీ నాకథాకాలం—

హఠాత్తుగా కనకపు సింహాసనంమీద పడ్డ అదృష్టవంతుల్లో
గోవిందబాబుగారిని ముందుచెప్పి—ఇంకొకరిని చెప్పాలి.